



लोस चुनाव कराने के लिए आयोग तैयार : संपत

चेन्नई (एजेन्सी)। मुख्य चुनाव आयुक्त वीएस संपत ने शुक्रवार को कहा कि चुनाव आयोग किसी भी समय लोकसभा चुनाव कराने के लिए पूरी तरह से तैयार है। संपत ने यहाँ संवाददाताओं से कहा कि चुनावी प्रक्रिया के लिए नवीनतम मतदाता सूची का होना अनिवार्य है। यह सूची तैयार हो जाने के बाद चुनाव आयोग किसी भी समय चुनाव करा सकता है।

उन्होंने कहा कि फिलहाल चुनाव कराए जाने की तत्परता जैसी स्थिति नहीं है। मतदाता परिचय पत्र के संबंध में पूछे गए एक प्रश्न के उत्तर में उन्होंने कहा कि अगर श्वेत-श्याम परिचय पत्र की जगह रंगीन परिचय पत्र लाए जाने का प्रस्ताव आता है, तो चुनाव आयोग स्मार्ट वोटिंग आई-कार्ड जारी करेगा।



■ चुनाव कराए जाने की तत्परता जैसी स्थिति नहीं है फिलहाल

यह पेन कार्ड की तरह होगा तथा आयकर विभाग द्वारा इसे जारी किया जाएगा। उन्होंने कहा कि स्मार्ट वोटिंग आईडी के लिए राज्य सरकारों के सहयोग की भी आवश्यकता है। इस संबंध में राज्य सरकारों से चर्चा की जा रही है। संपत ने बताया कि तमिलनाडु सहित कुछ राज्यों में मतदाता परिचय पत्र का काम 100 प्रतिशत पूरा हो चुका है तथा केंद्र शासित सहित अन्य राज्यों में यह काम 95 से 98 प्रतिशत के बीच हुआ है।

आपराधिक पृष्ठभूमि से जुड़े लोगों के चुनाव लड़ने पर रोक लगाने संबंधी चुनाव आयोग के प्रस्ताव के संबंध में उन्होंने कहा कि इस प्रस्ताव के बारे में केंद्र को सूचित कर दिया गया है तथा वही इस संबंध में विधेयक सामने ला सकता है।